

आकाशवाणी पुणे
प्रादेशिक वृत्त विभाग
पुणे वृत्तांत
वेळ - संध्याकाळी 06.00 वा.

दिनांक- 20.09.2025

वार- शनिवार

शालेय शिक्षण परिषद

शालेय शिक्षण आणि क्रीडा विभाग आयोजित राज्यस्तरीय दोन दिवसीय शालेय शिक्षण परिषद आज पुण्यामध्ये पार पडली. या परिषदेत आज विविध तज्ज्ञांनी नवीन शिक्षण धोरण 2020, परख सर्वेक्षण अहवाल, प्रशासकीय सुधारणा, समग्र शिक्षण आणि विविध शैक्षणिक उपक्रमांबाबत मार्गदर्शन केले. जिल्हा परिषदेच्या मुख्य कार्यकारी अधिकाऱ्यांनी त्यांच्या जिल्ह्यात राबविलेल्या नाविन्यपूर्ण शैक्षणिक प्रयोगांची माहिती दिली. पहिल्या सत्रात नवी दिल्लीमधील केंद्रीय शिक्षण मंत्रालयाचे अतिरिक्त सचिव आनंद पाटील यांनी दूरस्थ पद्धतीने व्याख्यान दिले. त्यांनी नवीन शिक्षण धोरण 2020 ची अंमलबजावणी, देशभरातील नाविन्यपूर्ण उपक्रम आणि महाराष्ट्राकडून असणाऱ्या अपेक्षा तसेच प्रधानमंत्री पोषण योजनेविषयी मार्गदर्शन केले.

सेवा पंधरवडा

पुणे जिल्ह्यातील दौंड तालुक्यात सेवा पंधरवडा उपक्रमाला आज सुरुवात करण्यात आली. यावेळी आमदार राहुल कूल यांच्या हस्ते लाभार्थ्यांना 500 हून अधिक लाभपत्राचे वितरण करण्यात आले. नागरिकांना सेवा पंधरवडा उपक्रमात सहभागी होऊन सेवांचा लाभ घेण्याचे प्रशासनाच्या वतीने आवाहन करण्यात आले. यावेळी सेवा पंधरवड्यात देण्यात येणाऱ्या सेवा आणि विविध शासकीय योजनांची माहिती देण्यात आली.

ह्युंदाई पुणे

ह्युंदाई मोटर [डिया लिमिटेडने पुण्यातील तळेगाव येथील मोटारनिर्मिती प्रकल्पासाठी गुंतवणुकीत मोठी वाढ जाहीर केली आहे. आधी सात हजार कोटी रुपयांची गुंतवणूक जाहीर केलेल्या या प्रकल्पात आता आणखी 4 हजार कोटी रुपयांची वाढीव गुंतवणूक करण्यात येणार आहे. मुख्यमंत्री देवेंद्र फडणवीस यांच्यासोबत 15 सप्टेंबर रोजी झालेल्या बैठकीत ह्युंदाईचे व्यवस्थापकीय संचालक उन्सू किम यांनी हा निर्णय जाहीर केला. या प्रकल्पामुळे 7 हजार 600 प्रत्यक्ष रोजगार निर्माण होणार आहेत. बैठकीदरम्यान मुख्यमंत्री फडणवीस यांनी राज्यात उद्योगस्नेही वातावरण निर्माण होत असल्याचं सांगून कंपनीद्वारे सामाजिक उत्तरदायित्वांतर्गत 56 कोटी रुपयांचा निधी दिला जात असल्याबद्दल समाधान व्यक्त केलं.

मिळकत

पुणे महापालिका हद्दीतील 3 लाख 92 हजार मिळकतींची 13 हजार 39 कोटी 55 लाखांची मिळकत कर थकबाकी आहे. त्यात कराची मूळ थकबाकीची रक्कम 4 हजार 42 कोटी रुपये असून, चक्रवाढ दंड 8 हजार 996 कोटी रुपये आहे. त्यामुळे महापालिकेच्या उत्पन्न वाढीसाठी मिळकत कराची थकबाकी वसूल करण्यासाठी अभय योजना राबविण्याबाबत राज्य शासनाच्या स्तरावर मार्गदर्शन व्हावे, असे पत्र महापालिका प्रशासनाकडून नुकतेच नगरविकास विभागास पाठवण्यात आलं आहे.

पुणे-पाणी

पुणे शहराला दहा टक्के पाणी कपात करण्याचा पाटबंधारे विभागाचा प्रस्ताव पुणे महापालिकेने फेटाळला आहे. शहराचे पाणी कमी करून १० टक्के पाणी कपात करण्याचा प्रस्ताव पाटबंधारे विभागाने ठेवला होता. त्यासाठी पाटबंधारे विभागाचे अभियंता महापालिकेत आले होते. पण या मागणीवरून महापालिका आयुक्त नवल किशोर राम यांनी अधिकाऱ्यांची भेट नाकारून पाणी कपातीचा प्रस्तावही फेटाळला आहे.

डेंग्यू

पावसाळ्याचा हंगाम संपत असताना डेंग्यूच्या रुग्णांमध्ये पुन्हा वाढ होताना दिसत आहे. पुणे महापालिकेच्या आरोग्य विभागाच्या माहितीनुसार, सप्टेंबरच्या पहिल्या दोन आठवड्यांत शहरात डेंग्यूचे 32 रुग्ण आढळून आले. तर, 285 संशयित डेंग्यू रुग्णांची नोंद झाली आहे. महिन्याच्या पहिल्या 15 दिवसांमध्ये नोंदवली गेलेली ही या वर्षातील सर्वाधिक रुग्णसंख्या आहे. शहरात आतापर्यंत 1 हजार 6 शे 99 संशयित डेंग्यू रुग्ण आढळून आले. त्यापैकी 83 डेंग्यू रुग्णांसह 20 चिकुनगुनियाच्या रुग्णांची नोंद झाली आहे. सप्टेंबर महिन्यात महापालिकेकडून 210 आस्थापनांना नोटिसा दिल्या असून, 26, हजार 300 रुपयांचा दंड वसूल केला आहे.

यशस्वी

युवकांनी विद्यार्थीदशेत असतानाच करिअरचे ध्येय निश्चित करून ध्येयप्राप्तीचे नियोजन काटेकोरपणे करावे करायला हवे असे मत सावित्रीबाई फुले पुणे विद्यापीठाचे प्र - कुलगुरु डॉ.पराग काळकर यांनी व्यक्त केले. चिंचवड येथे यशस्वी एज्युकेशन सोसायटीच्या [ट्रिन्शनल [न्स्टिट्यूट ऑफ मॅनेजमेंट सायन्स आणि [न्स्टिट्यूट ऑफ बिझनेस मॅनेजमेंट अँड रिसर्च या संस्थांच्या एमबीए आणि एमसीए विद्याशाखेतील विद्यार्थ्यांच्या यशोप्रवेश कार्यक्रमात विद्यार्थ्यांना मार्गदर्शन करताना बोलत होते.

वाहतूक बदल

पुण्यातील कोंढवा व उद्या अर्ध मॅरेथॉन स्पर्धा होणार आहे. या अनुषंगाने वाहतुकीत बदल करण्यात आला असून दिवेघाट मार्गे सासवड व जाणारी वाहतूक बंद राहणार असून वाहन चालकांनी पर्यायी मार्गाचा अवलंब करण्याचे आवाहन करण्यात आलं आहे.

पुना गेस्टहाउस

पुना गेस्ट हाऊसने अडचणीत असणाऱ्या कलावंतांसह अनेक व्यक्तींना त्यांच्या कठीण काळात कायम आपलेपणाने आधार दिला. यश आणि सेवेचा अनोखा मिलाफ पूना गेस्ट हाऊसमध्ये आढळतो, असं मत अखिल भारतीय मराठी साहित्य महामंडळाचे अध्यक्ष प्राध्यापक मिलिंद जोशी यांनी व्यक्त केलं आहे. पूना गेस्ट हाऊसने 90 व्या वर्षात पदार्पण केल्या निमित्त विदिशा विचार मंचतर्फे आज प्रातिनिधीक स्वरूपात सत्कार सोहळा आयोजित करण्यात आला होता त्यावेळी जोशी बोलत होते. यावेळी पूना गेस्ट हाऊसचे संचालक किशोर सरपोतदार आणि कुटुंबियांचा सत्कार करण्यात आला.

हवामान

पुणे आणि परिसरात आज आकाश अंशतः ढगाळ होतं. कमाल तापमान 30 तर किमान तापमान 21 पूर्णांक 2 दशांश अंश सेल्सिअस नोंदवलं गेलं.

**हा होता आजचा पुणे वृत्तांत. उद्या पुन्हा भेटू विविध भारती
पुणे केंद्रावर, संध्याकाळी सहा वाजता, ताज्या पुणे
वृत्तांतमध्ये, नमस्कार.**